

رباعیات عبد العزیز خالد کا موضوعاتی مطالعہ

### Thematic Studies of Abdul Aziz Khalid's Quatrains

Muhammad Saeed Ahmad<sup>1</sup>

Dr. Saeed Ahmad<sup>2</sup>

#### Abstract:

This article pertains to the Thematic studies of Abdul Aziz Khalid, squatrains. Abdul Aziz Khalid is one of the most renowned Pakistani poets of Urdu literature. He adorned his poetry bouquet with multiple languages such as Arabic, Persian, Turkish, Hindi and Hebrew. He wrote almost forty books on different types of literature especially on Hamd, Naat, Ghazal, Poem, Quatrains, Translation and criticism. His book Lahun e Sareer is especially on Quatrains which has 313 Quatrains with reference to Badri Sahab. Quatrain is short but intricate type of poetry. especially measure Hazaj (Behr e Hazaj) considered to be more tough and difficult. So this type of poetry is not abundantly found. Almost all the renowned poets have written a few Rubaies. Khalid's quatrains have the subjects of Hamd o Naat, philosophy, knowledge wisdom, advice for rectification of society, ethics and character and mysticism. It will not be incorrect or exaggeration to say that the abstract of his poetical ideas and imagination is found in the form of quatrains in Lahun e Sareer. It is undoubtedly a precious addition to Urdu quatrains.

**KEYWORDS:** PERTAINS, QUATRAINS, INTERICATE, ABUNDANTLY, EXAGGERATION

**کلیدی الفاظ:** محفود و محشود، بے و قر، عبدالدرہم، دروں نگر، زہراب، عیار دانش، ختور، ارباب بصائر، انساب و احساب  
عبد العزیز خالد ہمہ گیر قسم کے شاعر تھے۔ ان کی شاعری کے کئی رخ ہیں۔ وہ اپنی فطری صلاحیتوں کے باعث ہمہ اصناف اور کثیر التصانیف شاعر تھے۔ صانع لوح و قلم نے اسے فکر و فن کی عظیم دولت سے نوازا اور اس نے بے پناہ قوت تخیل سے اردو ادب کو متمول کر دیا۔ ایسا کثیر الموضوعات شاعر جس نے چالیس کے قریب کتب کا اردو ادب میں اضافہ کیا۔ ان کی کتب کے ناموں کا مفہوم جاننے کے لیے بھی لغت درکار ہوتے ہیں۔ ان کی حمدیہ کتاب ہلویاہ (خدا کی تعریف کرو) ہے۔ یہ لفظ انجیل اور زبور میں مستعمل ہے۔ نعتیہ کتب کے نام فارقلیط، منحنئاً، حطاباً، ماڈماڈ، طاب طاب اور عبدہ ہیں جو کہ تورات، زبور اور انجیل سے لیے گئے ہیں۔ حضرت ابو بکر صدیقؓ کی شان میں لکھی گئی منقبت ”ثنائی لاثباتی“ کے نام سے ہے اور مولانا علی کرم اللہ وجہ الکریم کی شان میں لکھی گئی کتاب کا نام رسول کریم ﷺ کی طرف سے عطا کردہ لقب کی نسبت سے ”بو تراب“ ہے۔ غزل و نظم پر مشتمل کتب ”زنجیرم آہو“، ”ملک موج“، ”دشت شام“، ”گف دریا“، ”حدیث خواب“، ”خروش خم“، ”سراب ساحل“ اور ”مزمور میر معنی“ ہیں۔ منظوم تمثیلات کے نام ”زرداغ دل“، ”دکان شیشہ گر“، ”سلومی“، ”ورق ناخواندہ“ اور ”برگ خزاں“ ہیں۔ منظوم تراجم میں ”سرور رفتہ“، ”غزل الغزلات“، ”گل نغمہ“، ”چراغ لالہ“، ”پرواز عقاب“، ”غبار شبنم“ کتاب العلم اور قرآن حکیم کا مکمل ترجمہ ”فرقان جاوید“ ہیں۔ تنقیدی کتاب ”کجدار و مریم“ کے نام سے ہے۔ نثری کتب میں ”سخن ہائے آشنا“، ”مہاجرت کتھن مالا“ اور ”اقبال“ ہیں۔ رباعیات پر مشتمل ان کی کتاب ”لحن صریر“ ہے۔ ان کی ہر کتاب ان کے علم، گہرے مطالعہ اور کثیر معلومات کی گواہ ہے۔

<sup>1</sup> Ph.D Scholar, Department of Urdu, Govt. College University Faisalabad

<sup>2</sup> Chairman Department of Urdu Govt College University Faisalabad



آصف ثاقب ان کے بارے میں یوں رقمطراز ہیں:

”عبدالعزیز خالد اردو شاعری کا تیشہ گر بھی ہے اور کیمیا گر بھی۔ تیشہ گریوں کہ اس نے الفاظ و معانی کے جواہر ریزوں میں تصورات کے ایسے عکس دکھائے ہیں کہ مکمل شبیہ کے حصول کے لیے لمحہ در لمحہ کڑیاں ملائی پڑتی ہیں۔ کیمیا گریوں کہ اس نے عقل و عشق کے باہمی کیمیائی عمل سے خیالات و جذبات کے ایسے مرکب پیدا کیے ہیں کہ ان کے مطالب کو گرفت میں لینے کی خاطر ماضی، حال اور مستقبل کے درپچوں میں جھانکنا پڑتا ہے۔“ (۱)

رباعیات عبدالعزیز خالد کے موضوعاتی مطالعہ سے قبل رباعی کے معنی و مفہام کا جائزہ ضروری ہے۔

اردو کی اصناف سخن میں رباعی ایک چھوٹی لیکن اہم صنف ہے۔ یہ عام طور پر فلسفیانہ، اخلاقی، تفکیری اور بعض اوقات عشقیہ مضامین پر مبنی ہوتی ہے۔ رباعی کی تخلیق میں بنیادی چیز اس کی ہیئت ہے۔ ویسے تو اس کی صورت ہیئت میں کوئی منفرد، نئی اور انوکھی بات نہیں ہے۔ چار مصرعوں پر مشتمل یہ صنف غزل کے دو شعروں سے مشابہ ہوتی ہے۔ البتہ اس کی اندرونی ہیئت جس کا تعلق خاص عروض سے ہے جو اس کی صنفی شناخت کا خاص وسیلہ ہے۔ رباعی کی بحر عام طور پر مشکل سمجھی جاتی ہے۔ اس لیے شعر کے ہاں اس صنف کی بہتات نہیں ہے۔ اس کے باوجود یہ صنف ہر عہد میں مقبول رہی ہے۔ تمام بڑے شعراء نے تھوڑی بہت رباعیاں ضرور کہی ہیں۔

محمد قلی قطب شاہ رباعی کے پہلے شاعر مانے جاتے ہیں۔ ان کی کلیات میں متعدد رباعیاں موجود ہیں۔ قلی قطب شاہ کے ہاں خرمیہ، نعتیہ مدحیہ اور عشقیہ مضامین پر مشتمل رباعیاں ملتی ہیں۔ سراج اور ولی کے ہاں بھی رباعیاں ملتی ہیں اگرچہ کم مقدار میں ہیں۔ اس کے علاوہ میر، درد، سودا، حسرت، تاباں، آتش، ناسخ، انشاء، جرأت، غالب، مومن، ذوق، شیفیتہ، حالی، اکبر، اسماعیل میرٹھی، شاد، امجد حیدر آبادی، جوش، فانی، سیلاب، یگانہ چنگیزی، فراق گورکھپوری، گوہر جلالی، مظفر حنفی، محمود سعیدی، شمس الرحمان فاروقی، باقر مہدی اور سلطان اختر وغیرہ نے بھی رباعیات لکھی ہیں۔

رباعی کے بارے میں ڈاکٹر گیان چند کے الفاظ یوں ہیں:

”اس میں چار مصرعے ہوتے ہیں جن میں بالعموم پہلا، دوسرا اور چوتھا مقفی ہوتا ہے اور تیسرے میں قافیہ نہیں ہوتا۔ لیکن اس مصرع میں بھی قافیہ لانا جائز ہے۔ ملا حسین واعظ کاشفی کے بقول اگر چاروں مصرعوں میں قافیہ ہو تو اسے مصرع کہتے ہیں اور اگر تیسرے مصرع میں قافیہ نہ ہو تو اس رباعی کو حَضّی کہتے ہیں۔ حَضّی کو غیر مضرع بھی کہتے ہیں۔“ (۲)

ممتاز الرشید کے بقول:

”چار مصرعوں والی نظم رباعی کہلاتی ہے۔ اس میں پہلا، دوسرا اور چوتھا مصرع ہم قافیہ ہوتے ہیں۔ اس کو پہلے دو بیٹی بھی کہتے تھے۔ رباعی میں عام طور پر اخلاق و تصوف اور پند و موعظت وغیرہ کے مضامین ہوتے ہیں۔ الفاظ کا انتخاب عمدہ اور ترتیب بیان مناسب ہوتی ہے۔ چوتھا مصرع سب سے اچھا اور برجستہ ہوتا ہے۔“ (۳)

مختلف ماہرین نے اس کو مختلف ناموں سے یاد کیا ہے۔ مثلاً دو بیٹی، چار مصرعی، چہار بیٹی، جفتی، خصی اور غیر خصی لیکن اس کا معتبر نام رباعی ہی

ہے۔

رباعی کی بحر اور وزن سے متعلق شمیم احمد یوں لکھتے ہیں:

”رباعی کے لیے صرف ایک بحر مختص ہے اور وہ ہے بحر ”ہزج“۔ اُس بحر میں جو چار مصرعے بطور رباعی کہے جاتے ہیں ان میں سے ہر ایک مصرعہ چار ارکان پر مشتمل ہوتا ہے۔ چاروں ارکان میں



استعمال ہونے والی ماتراؤں کی تعداد نہیں ہوتی ہے۔ یہاں ماترا سے مراد ہے کہ اگر رباعی کے کسی بھی

مصرعے کی تقطیع کی جائے تو اس میں قابل شمار حروف تعداد میں نہیں ہوتے ہیں۔“ (۴)

خواجہ اکرام الدین کے بقول:

”رباعی ادو شاعری کی ایک اہم صنف ہے۔ ہیئت اعتبار سے اس میں چار مصرعے ہوتے ہیں۔ انہیں

چار مصرعوں کی مدد سے ایک مکمل مضمون یا خیال مسلسل اور مربوط ہوتا ہے۔ رباعی عربی زبان کا لفظ

ہے جس کے معنی ”چار چار“ کے ہیں۔ اصطلاحاً اس کے پہلے دوسرے اور چوتھے مصرعے ہم قافیہ

ہوتے ہیں اور تیسرا مصرعہ بے قافیہ ہوتا ہے۔ لیکن ایسی بھی مثالیں ہیں جن میں چاروں مصرعے ہم

قافیہ ہوتے ہیں۔“ (۵)

اب ہم عبدالعزیز خالد کی رباعیات پر مشتمل مجموعہ ”لحن صریر“ کا موضوعاتی جائزہ لیتے ہیں۔ ”لحن صریر“ (بانگ قلم یا قلم کے چلنے کی آواز)

کا انشباب عطا محمد آزاد کے نام کیا گیا ہے:

آہنگ دل سوختہ ہے لحن صریر

اندوہ نہاں کی متکلم تصویر

کرتا ہوں معنون اسے آزاد کے نام

ہے میری طرح وہ بھی فقیری میں امیر (۶)

”لحن صریر“ میں کل 313 رباعیاں ہیں۔ اس عدد کا التزام بھی ایک صنعت معنوی ہے جس کی معنویت اہل نظر سے پوشیدہ نہیں۔ خالد جہاد

بالقلم کا قائل تھا۔ وہ قلم کو لہو و لعل کے لیے استعمال نہیں کرتا۔ اسلام میں حق و باطل کا پہلا معرکہ غزوہ بدر تھا جس میں مجاہدین صحابہ کرامؓ کی تعداد 313

تھی۔ خالد نے ان نفوس قدسیہ کے ساتھ نسبت کو اپنے لیے خیر و برکت کا باعث سمجھا۔ ”لحن صریر“ کی اہمیت صرف زبان و بیان کے محاسن کے سبب نہیں

ہے اس کے اور بھی اسباب ہیں یہ ان کی دوسری تصانیف کے مقابلے میں یوں اہم تر ہو جاتی ہے کہ یہ ان کے جملہ افکار و خیالات اور ان کی سیرت و شخصیت

کا مرتع ہے۔

بلکہ یہ کہنا بھی بجا ہو گا کہ ان کے سارے خیالات بشکل رباعیات ”لحن صریر“ میں سمٹ آئے ہیں۔ اب ہم رباعیات خالد کا موضوعاتی تجزیہ

کرتے ہیں۔ سب سے پہلے حمد و نعت جیسے اہم موضوع کو رباعی میں بہت خوبصورت پیرائے میں نبھایا ہے۔ ان کی ایک حمد بیہر باغی ملاحظہ ہو:

توحید ہے ایماں کا مدارو محور

توحید ہے مرکز و مخ فکر و نظر

إِنَّ اللَّهَ لَا يَغْفِرُ ان يَشْرِكُ بِهِ

لَا تَدْرُغْ مَعَ اللَّهِ الْهٰنَا آخِر (۷)

نبی کریم ﷺ کی تعریف و توصیف اور نعت رسول مقبول کے موضوع پر رباعی آپ کی بصارتوں کی نذر:

عشق نے جسے بخشا ہے مقام محمود

مخدوم زمانہ ، محفود و محشود

مَا أَدْرِي مَا يُفْعَلُ بِكَ كَهْتَا ہے

وہ ابن ابی قتم پڑھیں جس پر درود (۸)

عبدالعزیز خالد نے رباعیات میں محامد قرآن خوبصورت اور انوکھے انداز میں بیان کیے ہیں۔ وہ فضل ربی اور رضائے خدا کی تلاش کرنے والوں



سے کہتا ہے کہ قرآن پاک پر عمل پیرا ہوں۔ کیونکہ یہ کتاب سراسر ہدایت اور نجات کا ذریعہ ہے:

جن کو ہے تلاش فضل و رضوان خدا  
کہہ اس سے کہ بیکار نہ تکلیف اٹھا  
قرآن میں جو درج ہے کر اس پر عمل  
إِنَّ هَذَا لَفِي الصُّحُفِ الْأُولَى (۹)

ایک دوسری رباعی میں خالد کہتا ہے کہ قرآن ہی میزان صداقت ہے۔ اگر اس پر عمل نہ کیا گیا تو قوم و ملت عدالت سے منحرف ہو کر ضلالت و گمراہی میں پڑ جائے گی۔ آج ہمارے معاشرے کی درماندگیاں اور وحشتیں نئی صورت پکڑ رہی ہیں اس کی واحد وجہ یہ ہے کہ اہل پاکستان نے اس میزان صداقت سے منہ موڑ لیا ہے جو قائم المیزان ہے:

بے و قر ہوئی یہ کشور پاکستان  
میزان صداقت اتیام قرآن  
عبدالدرہم کوئی ، ابو الحرص کوئی  
بِسْ أَلِاسْمِ الْفُسُوقِ بَعْدَ الْإِيمَانِ (۱۰)

خالد کہتا ہے کہ جو دل آیت قرآنی سے آباد نہیں وہ ویرانے اور وحشت کا حکم رکھتا ہے۔ ملاحظہ فرمائیں:

اک خانہ ویراں ہے دل بے قرآن  
قرآن کہ ہے الکتب بے ریب و گماں  
لا تَتَّخِذُوا آيَاتِ اللَّهِ هُزُوًا  
قرآن ہے هُدًى لِّلنَّاسِ وَالْفُرْقَانِ (11)

قرآن کریم بنی آدم کے لیے شفا اور ہدایت ہے۔ اس مضمون کو انہوں نے اس طرح باندھا ہے:

اس میں ہے بیان و تذکرہ ہر شے کا  
ہے یہ بنی آدم کے لیے نور و شفا  
سر چشمہ معرفت ہے قرآن حکیم  
لمن يَشْرِبْ مِنْهُ يُظْمَأْ أَبَدًا (12)

خالد فن شاعری کے تقدس اور توقیر کے خواہاں ہیں وہ فرماتے ہیں کہ فن کے تقاضوں کو پورا کرنا اہل فن کی ذمہ داری ہے۔ وہ حقیقی شاعر اسے

کہتے ہیں جو دروں نگر ہو۔ حقیقی شاعر کے بارے میں ان کے خیالات ملاحظہ ہوں:

شاعر طبعاً دروں نگر ہوتا ہے  
از سرتا پا قلب و نظر ہوتا ہے  
رہتا ہے وہ اپنے آپ میں گم لیکن  
اخبار جہاں سے باخبر ہوتا ہے (13)

شاعر سماج اور معاشرت میں ہونے والے حادثات کو لفظوں کی صورت میں سپرد قلم و قریطاس کرتا ہے۔ شاعر کے قلم کی شعبہ بازی اور ہنر

کاری کو اس انداز میں بیان کرتے ہیں:

زہراب کو انگلیں بنا لیتا ہے



الحاد کو جزو دیں بنا لیتا ہے  
ہے انفس و آفاق میں جو شے بھی اسے  
شاعر ملک یمن بنا لیتا ہے (۱۴)

جہد مسلسل اور محنت و کاوش کو ہی ترقی و عروج کے لیے لازمی قرار دیتے ہیں۔ غرور و نخوت کو ترک کر کے سعی و کاوش کو شعار بنانے کا درس دیتے

ہیں:

شاہا! لا تمس فی الارض مرحا  
یہ دور ہے سرداری محنت کش کا  
نیک و بد زندگی کا محور ہے شکم  
سن : كَادَ الْفَقْرَ اَنْ يَكُوْنَ سُفْرًا (۱۵)

صبر اور رجائیت میدان حیات میں کامیابی کے راز ہیں اور قرآن حکیم میں بھی صبر اور نماز کے ساتھ استعانت حاصل کرنے کا سبق ہے۔ خالد

صبر اور رجائیت سے متعلق یوں فرماتے ہیں:

کر صبر ونا صَبْرُكَ اِلَّا بِاللّٰهِ  
کیا اس نے عبث تجھ کو کیا ہے پیدا؟  
قُلْ كُلُّ شَيْءٍ عِنْدَ رَبِّيْ  
ناکان عطاء رَبِّكَ مَحْظُوْرًا (۱۶)

تجربہ اور ریاضت فنی چنگی کے لیے لازمی ہیں۔ سعی و تدبیر سے ہی منزل آسان ہوتی ہے۔ تن آسانی اور سست الوجودی انسان کے لیے خسارے

اور ناکامی کا باعث ہے۔ اس مضمون کو وہ اپنے الفاظ میں یوں ڈھالتے ہیں:

بدول نہ ہو اے صاحب سعی و تدبیر  
شَبْرٌ اِنِّكَ نَاضِي الْاَرْضِ شَبْرٌ  
کر عقل سے طے وادی پر ہول جنوں  
باوصف کہا لَعْلُ غَطَاءُ رَبِّكَ (۱۷)

ویسے تو مال و زر کے مقابلہ میں حکمت و دانائی اور بصیرت کی دولت کہیں اعلیٰ اور لازوال ہے اور کہا گیا ہے کہ جسے حکمت اور دانائی مل گئی گویا کہ

اسے خیر کثیر عطا ہو گیا۔ اسی بات کو خالد نے یوں بیان کیا ہے:

ہم کو نہیں آرزوئے مال و اسباب  
کر ہم کو عطا حکمت و تاویل کتاب  
دیکھا ہے ان آنکھوں نے مال سطوت  
ناکیدُ فَرَعُوْنَ اِلَّا فِي تَبَاثُ (۱۸)

جس طرح کسی کا قول ہے کہ ”احترام آدمی ہی اصل آدمیت ہے۔“ اور کسی نے کہا ہے:

آدمی ہے متاع دو عالم  
زندگی وقف آدمی کر دیں

خالد بھی فلاح انسانیت اور خدمتِ آدمیت کا درس دیتے ہوئے یوں فرماتے ہیں:



ارباب بصائر سے یہ پوشیدہ نہیں  
میراث ہے بندگان صالح کی زمیں  
جو خادم انساں ہے اسی کو ہے بقا  
چاہے کلمہ گو ہو وہ چاہے لادیں (19)

ماضی کے جھروکوں میں ہی جھانکتے رہنا اور گزرے زمانے کے قصیدے پڑھتے رہنے میں کامیابی نہیں بلکہ اقبال کی طرح خالد بھی فکر فردا کا درس دیتے ہیں اور آنے والے حالات اور زمانے سے متعلق پیش بندی کی صلاح دیتے ہیں:

گزرے کل کے قصیدے پڑھنے والو!  
آنے والے کل کا بھی کچھ سوچو  
حاضر کو سر اپنے سے بتا نہیں کام  
کوئی حل ڈھونڈو کوئی تدبیر کرو (20)

خالد کا پختہ یقین ہے کہ صداقت اور سچائی ایک روشنی ہے جس سے انسان مثبت راستوں کا تعین کرتا ہے۔ ان کی رباعیات میں راست گوئی اور حق و صداقت کا تذکرہ بھی جا بجا ملتا ہے۔

چل راہ صداقت پر بلا خوف و خطر  
غربت سے اگر ڈرائے شیطان تو نہ ڈر  
انلا صدَرَک غنّی اشدُّ فقْرک  
گر تو بنے حق پرست اے ابن بشر (21)

معاشرتی اوصاف میں سے ایک اہم وصف لوگوں کو عزت دینا اور ان کو ان کے خوبصورت ناموں سے پکارنا ہے اور اسلام میں بھی نام لگانے اور برے ناموں سے پکارنے سے منع کیا گیا ہے۔ خالد نے ان احساسات کو شعری پیرائے میں یوں ڈھالا ہے:

اللہ کے پاس ہے فقط حسن ثواب  
پریں بہر تعارف انساب و احساب  
ہے حسن معاشرت عیار دانش  
اے صاحبو! لا مینابزو بالالقب (22)

لا قانونیت، ظلم اور جبر و استحصال آج ہمارے معاشرے کو دیمک کی طرح چاٹ رہے ہیں۔ انصاف و مساوات جس معاشرے سے ناپید ہو جائیں وہ معاشرہ اپنی موت آپ مر جاتا ہے۔ انصاف و برابری سے متعلق ان کی ایک رباعی ملاحظہ ہو:

انصاف و مساوات ہے حق انساں  
قطع نظر از عقیدہ و رنگ و زباں  
قَدْخَاب مَنْ حَمَلَ ظُلْمًا بَرِّحْ  
ہے اصل و اساس دہر، عدل و احسان (23)

وفا، خلوص اور مہر و محبت بہت ہی مہنگی اور کم یاب اجناس ہیں۔ جس معاشرے میں یہ اعلیٰ اقدار رواج پا جائیں وہ معاشرہ جنت نظیر ہو جاتا ہے۔ خالد دلوں کو تسخیر کرنے کا نسخہ بتاتے ہیں:

کر مہر و محبت سے دلوں کو تسخیر



صحرا کو بنا رشک بہشت کشمیر  
عاقل ہے غفور اور جاہل ہے خنور  
ہے خوبی اختیار عفو تقصیر (24)

کم کھانا، کم سونا حکمت و دانائی اور عقل و شعور کا راز ہے اور گناہوں اور خطاؤں پر نادم ہونا اور اللہ کی طرف رجوع کرنا اللہ کے قرب اور رحم کا باعث ہے۔ اس مضمون کو خالد یوں باندھتے ہیں:

کم کھانا کم سونا ، اکثر رونا  
اکسیر ہے مٹی کو بنا دے سونا  
کُلُّ بِنِیْ آذَمَ خَطَاۃً پَر  
نِیْرَ الْخَطَاۃِیْنَ ، اَلتَّوَابُوْنَ (25)

خالد بہت ہی احسن انداز میں کسی معاشرے کی پستی اور زوال کا باعث بننے والے رموز بیان کرتے ہیں کہ جب بادشاہت اور سلطنت پست عقل لوگوں کے پاس ہو اور علم رذیل اور گھٹیا لوگوں کے پاس ہو اور مال و زر کی ہوس عروج پر ہو اور لمبی عمر کی ہوس ہو اور انسان مرنا بھول چکا ہو تو اس کیفیت میں معاشرہ ہوس، بوجھ اور انحطاط کا شکار ہو جائے گا:

الملک فی صغار کم بد مسقی  
العلم فی رزائلکم پستی  
الحرص علی المال --- تمنائے محال  
الحرص علی العمر --- فریب ہستی (26)

مجھے شعر کے اثرات انسانی طبیعت پر بہت گہرے ہوتے ہیں۔ نبی کریم ﷺ حسان بن ثابت سے شاعری سنا کرتے۔ اس کیفیت کو خالد یوں

بیان کرتے ہیں:

وہ شعر تھا مرغوب رسول عربیؐ  
جس میں نہ ہو آمیزش شرک و شر کی  
آتا ہے امیہ بن ابی الصلتٰں چہ رشک  
قال ہُوَ عِنْدَ کُلِّ بَیْتٍ: ایہ (27)

مزید اسی کیفیت کی منظر کشی کچھ اس طرح کرتے ہیں:

شک اِنَّ مِنْ الشَّعْرِ الشَّجْمَا میں کہاں  
ہے شاعری معراج کمال انسان  
اعلان براءت امرؤ القیس سے ہے  
مطلوب ہیں کعب بن زہیر و حسان (28)

دنیا کی بے ثباتی اور اس کا لہو و لعب ہونا کافی مرتبہ قرآن میں مذکور ہے۔ آخرت کی کھتی دنیا میں رہ کر تیار کرنا ہے۔ اس سے متعلق خالد یوں

بیان کرتے ہیں:

کیا لہو و لعب ہے یہ حیات دنیا؟  
کب تیری نگاہوں سے حجاب اٹھے گا؟



اے وائے وہ دن جب تو کہے گا افسوس!  
لم اشرک یلیت برتی اعدا (29)

جیسا کہ مولا علی کرم اللہ وجہہ کا فرمان ہے۔ جس نے اپنے راز کی حفاظت کی وہ مراد پا گیا۔ اسی وصف کے بارے میں خالد نے یوں اظہار کیا ہے:

مشہور ہے ہونٹوں نکلی کوٹھوں چڑھی  
لازم ہے نگہبانی بنت الشہ  
کہتے ہیں اکل ناسر مستودع  
پس ہر کس و ناکس سے نہ کہ راز دلی (30)

”لحن صریح“ کی آخری رباعیات میں خالد عفو و درگزر کا خواستگار ہے۔ وہ اپنی خطاؤں پر شرمسار ہے اور بشری تقاضوں کے تحت بھول اور کجی

کی خاصہ بشریت ہے۔ اس مضمون کو وہ یوں باندھتے ہیں:

رہتی ہے سدا معنی تازہ کی طلب  
افرنگ سے تابہ چین و ما چین و عرب  
ہوں بندہ بشر رہ سے بھٹک جاتا ہوں  
اغفرلی خطیبتی و جھٹلی یازب (31)

مزید اسی کیفیت کو یوں بیان کرتے ہیں:

کم یاب و کم آمیز ہوں لیکن پھر بھی  
تو اغفرلی اسرانی فی امری  
مست کم و کیف اللہم ایک  
دنیا سے میں کہتا ہوں ایک غٹی (32)

درج بالا استشادات کی روشنی میں ہم یہ کہہ سکتے ہیں کہ خالد نے فن رباعی گوئی میں اپنی قادر الکلامی کے کمالات دکھائے ہیں۔ اس نے

رباعیات میں سیاست، انسانیت، اخلاق، مذہب، محبت اور تہذیب و معاشرت کے معیارات کے نظم طلب مضامین کمال چابکدستی سے بیان کیے ہیں۔ رباعی کا کیونس اگرچہ ایسے مضامین کے لیے بقول کسے موزوں ہے مگر اس میں ان مضامین کی وسعت کو اس طرح سمیٹنا کہ اس صنف سخن کی تنگ دامانی کا احساس تک نہ ہو کسی کسی کا حصہ ہے۔ ہم یہ کہنے میں حق بجانب ہوں گے کہ خالد اس میدان میں کامیاب رہا ہے۔ فکری و موضوعاتی لحاظ سے خالد کی شاعری کی لے مولانا حالی اور اقبال کی اصلاحی لے سے ملتی جلتی ہے۔ یعنی ان کی شاعری ایک ایسے فرد کی آواز ہے جو مسلمان قوم اور ملت اسلامیہ کے لیے فطرت کی جانب سے ایک درد مند دل لے کر آیا ہے۔ انہوں نے اپنی رباعیات میں قرآن و حدیث، عربی اقوال اور تلمیحات کو نگینوں کی طرح جڑ دیا ہے جس سے ان کا کلام بہت پر اثر اور دلکش بن گیا ہے۔

#### حوالہ جات

- ۱- آصف ثاقب، مضمون، خالد کی رباعی گوئی، مشمولہ: تحریریں، ماہنامہ خالد نمبر، جلد نمبر ۵، لاہور، مارچ اپریل، ۱۹۷۵ء، ص ۱۵۵
- ۲- گیان چند، ڈاکٹر، ادبی اصناف، انڈیا (گجرات): گجرات اردو اکادمی، ۱۹۸۹ء، ص ۶۳
- ۳- ممتاز الرشید، اصناف سخن، انڈیا (دہلی): کتب خانہ انجمن ترقی اردو، ۱۹۷۲ء، ص ۸
- ۴- شمیم احمد، اصناف سخن اور شعری ہیئتیں، انڈیا (بھوپال): انڈیا ایک میوزیم، ۱۹۸۱ء، ص ۷۰



- ۵۔ اکرام الدین، خواجہ، اردو کی شعری اصناف، انڈیا (دہلی): مکتبہ جامع اردو بازار ۱۹۸۵ء، ص ۶۹
- ۶۔ خالد، عبدالعزیز، لحن صریح، کراچی: بک لینڈ بندر روڈ، ۱۹۶۷ء، ص ۱
- ۷۔ ایضاً، ص ۶۴
- ۸۔ ایضاً، ص ۹۵
- ۹۔ ایضاً، ص ۲۱
- ۱۰۔ ایضاً، ص ۵۲
- ۱۱۔ ایضاً، ص ۵۲
- ۱۲۔ ایضاً، ص ۵۳
- ۱۳۔ ایضاً، ص ۹
- ۱۴۔ ایضاً، ص ۹
- ۱۵۔ ایضاً، ص ۱۱
- ۱۶۔ ایضاً، ص ۱۳
- ۱۷۔ ایضاً، ص ۲۸
- ۱۸۔ ایضاً، ص ۳۱
- ۱۹۔ ایضاً، ص ۲۰
- ۲۰۔ ایضاً، ص ۲۵
- ۲۱۔ ایضاً، ص ۴۴
- ۲۲۔ ایضاً، ص ۵۸
- ۲۳۔ ایضاً، ص ۶۷
- ۲۴۔ ایضاً، ص ۷۶
- ۲۵۔ ایضاً، ص ۹۴
- ۲۶۔ ایضاً، ص ۱۳۲
- ۲۷۔ ایضاً، ص ۱۳۳
- ۲۸۔ ایضاً، ص ۱۳۳
- ۲۹۔ ایضاً، ص ۱۵۲
- ۳۰۔ ایضاً، ص ۱۵۴
- ۳۱۔ ایضاً، ص ۱۶۱
- ۳۲۔ ایضاً، ص ۱۶۱